



REGIONAL NEWS UNIT, ALL INDIA RADIO, CALICUT

# ആകാശവാണി

## പ്രാദേശിക വാർത്തകൾ

തീയതി: 13-03-2025

സമയം 06.45 AM

### പ്രധാന വാർത്തകൾ

- രണ്ടു ദിവസത്തെ മൗറിഷ്യസ് സന്ദർശനത്തിനുശേഷം പ്രധാനമന്ത്രി നരേന്ദ്രമോദി ഡൽഹിയിൽ തിരിച്ചെത്തി.
- Q.S ലോക സർവകലാശാല റാങ്കിങ്ങിൽ കോഴിക്കോട് IIM 141-ാം സ്ഥാനത്തേക്ക് ഉയർന്നു.
- ഇന്ന് ആറ്റുകാൽ പൊങ്കാല. തിരുവനന്തപുരത്ത് ഭക്തലക്ഷങ്ങൾ - പൊങ്കാല നിവേദ്യം ഉച്ചയ്ക്ക് 1.15 ന്.
- ലോക വൃക്കദിനം ഇന്ന്.
- ISL ഫുട്ബോളിൽ കേരള ബ്ലാസ്റ്റേഴ്സ് - ഹൈദരാബാദ് FC മത്സരം സമനിലയിൽ പിരിഞ്ഞു.

### വാർത്തകൾ വിശദമായി

രണ്ടു ദിവസത്തെ മൗറിഷ്യസ് സന്ദർശനത്തിനുശേഷം പ്രധാനമന്ത്രി നരേന്ദ്രമോദി ഡൽഹിയിൽ തിരിച്ചെത്തി. തന്ത്രപരമായ പങ്കാളിത്തം കൂടുതൽ ശക്തിപ്പെടുത്താനാവശ്യമായ എട്ടു കരാറുകളിൽ ഇരുരാജ്യങ്ങളും പ്രധാനമന്ത്രിയുടെ സന്ദർശന വേളയിൽ ഒപ്പുവെച്ചു.

ഡെസ്ക് റിപ്പോർട്ട്.

...(വോയ്സ്)...

മൗറിഷ്യസ് പ്രധാനമന്ത്രി ഡോ. നവീൻ ചന്ദ്ര റജുലവുമായി പോർട്ട് ലൂയിസിൽ നരേന്ദ്രമോദി പ്രതിനിധിത്വ ചർച്ചകളിൽ പങ്കെടുത്തു. ദക്ഷിണ ആഗോള മേഖലയ്ക്കായി ഉഭയകക്ഷി സുരക്ഷയ്ക്കും, വളർച്ചയ്ക്കും സഹായകമാകുന്ന മഹാസാഗർ എന്ന കാഴ്ചപ്പാട് നരേന്ദ്രമോദി ചർച്ചകൾക്കു ശേഷം പ്രഖ്യാപിച്ചു.

ഇന്നലെ മൗറിഷ്യസിന്റെ ദേശീയ ദിനാഘോഷ പരിപാടിയിൽ മുഖ്യാതിഥിയായും അദ്ദേഹം പങ്കെടുത്തു. മൗറിഷ്യസിന്റെ പരമോന്നത സിവിലിയൻ ബഹുമതി- ഓർഡർ ഓഫ് ദ സ്റ്റാർ ആന്റ് കീ, ഓഫ് ദ ഇന്ത്യൻ ഓഷ്യൻ- പ്രസിഡണ്ട് ധരംബീർ ഗോഖുൽ നരേന്ദ്രമോദിക്ക് സമ്മാനിച്ചു.



ദൃശ്യപരിധിയ്ക്കപ്പുറം ആകാശത്തു നിന്ന് ആകാശത്തേക്ക് വിക്ഷേപിക്കാവുന്ന ആസ്ത്രി മിസൈൽ വിജയകരമായി പരീക്ഷിച്ചതായി രാജ്യരക്ഷാ മന്ത്രാലയം അറിയിച്ചു. ഒഡീഷയിലെ ചാന്ദിപ്പൂർ തീരത്തായിരുന്നു വിജയകരമായ പരീക്ഷണം. രാജ്യരക്ഷാമന്ത്രി രാജ്നാഥ് സിംഗ് വിക്ഷേപണത്തിന് പിന്നിൽ പ്രവർത്തിച്ച ശാസ്ത്രജ്ഞരെ അഭിനന്ദിച്ചു.



യുവ എഴുത്തുകാരെ പ്രോത്സാഹിപ്പിക്കുന്ന 'PM യുവ -3.0 ' പരിപാടിയിലേക്ക് ഏപ്രിൽ പത്തു വരെ അപേക്ഷിക്കാം. MyGOV വെബ്സൈറ്റിലൂടെ നടത്തുന്ന മത്സരം വഴിയാണ് 50 യുവ എഴുത്തുകാരെ കണ്ടെത്തുന്നത്. വിദ്യാഭ്യാസ മന്ത്രാലയം തിരഞ്ഞെടുക്കുന്ന എഴുത്തുകാർക്ക് ആവശ്യമായ പരിശീലനങ്ങളും, സഹായ സംവിധാനങ്ങളും ലഭ്യമാക്കും. ഉന്നത വിദ്യാഭ്യാസ വകുപ്പാണ് അർഹരായവരെ തിരഞ്ഞെടുക്കുന്നത്. 30 ന് താഴെ പ്രായക്കാരായ യുവജനങ്ങൾക്ക് പരിപാടിയിൽ പങ്കെടുക്കാം.



കോഴിക്കോട് നാദാപുരം, ചെക്യാട് ഗ്രാമപഞ്ചായത്തുകളിലെ കേരഗ്രാമം പദ്ധതികൾ മന്ത്രി P പ്രസാദ് ഇന്ന് ഉദ്ഘാടനം ചെയ്യും. സോയിൽ ഹെൽത്ത് കാർഡ് വിതരണവും, ജൈവ ജീവാണു കീടനാശിനി വിതരണവും, മുതിർന്ന കർഷകരെ ആദരിക്കലും ഉൾപ്പെടെ പരിപാടികൾ ഇതിന്റെ ഭാഗമായി സംഘടിപ്പിച്ചിട്ടുണ്ട്. മൂന്ന് വർഷത്തെ കേരഗ്രാമം പദ്ധതിയിൽ നാളികേര ഉത്പാദനവും, തെങ്ങിന്റെ ഉത്പാദന ക്ഷമതയും വർദ്ധിപ്പിക്കുകയാണ് ലക്ഷ്യം.



ഇന്ന് ആറ്റുകാൽ പൊക്കാല. ലക്ഷക്കണക്കിന് സ്ത്രീകൾ പങ്കെടുക്കുന്ന പൊക്കാലയ്ക്ക് തിരുവനന്തപുരത്ത് ഒരുക്കങ്ങളെല്ലാം പൂർത്തിയായി. രാവിലെ ഒൻപതേ മൂക്കാലിന് ശുദ്ധ പുണ്യാഹ ചടങ്ങോടെയാണ് പൊക്കാല ചടങ്ങ് ആരംഭിക്കുന്നത്. ഉച്ചയ്ക്ക് 1.15 നാണ് പൊക്കാല നിവേദ്യം.

തിരുവനന്തപുരം ജില്ലാപ്രതിനിധി രെജു കോലിയക്കോടിന്റെ റിപ്പോർട്ട്.

.....(വോയ്സ്).....



സംസ്ഥാനതലത്തിൽ ലഹരിവിരുദ്ധ പ്രവർത്തനങ്ങൾ ശക്തിപ്പെടുത്താൻ സമഗ്ര നടപടികൾക്ക് ADGP മനോജ് എബ്രഹാമിന്റെ അധ്യക്ഷതയിൽ ചേർന്ന പൊലീസ് ഉന്നതതല യോഗം തീരുമാനിച്ചു. വിദ്യാഭ്യാസ സ്ഥാപനങ്ങൾക്ക് സമീപം കടകളിലും സ്ഥാപനങ്ങളിലും പരിശോധനകൾ ഊർജ്ജിതമാക്കും. മുൻപ് കേസുകളിൽ ഉൾപ്പെട്ട പ്രതികളുടെ വീടുകളിലും ഒളിത്താവളങ്ങളിലും കൂടുതൽ പരിശോധനകൾ നടത്തും.

കുടിയേറ്റ തൊഴിലാളികളുടെ ക്യാമ്പുകൾ, ഹോട്ടലുകൾ/ റിസോർട്ടുകൾ എന്നിവിടങ്ങളിലെ എല്ലാ DJ പാർട്ടികളും കർശന നിരീക്ഷണത്തിനു വിധേയമാക്കും.



സംസ്ഥാനത്ത് ലഹരിമാഫിയ വിലസുകയാണെന്ന് BJP സംസ്ഥാന പ്രസിഡണ്ട് K. സുരേന്ദ്രൻ ആരോപിച്ചു. ലഹരി മാഫിയയ്ക്കെതിരെ സംസ്ഥാന ഗവൺമെന്റ് ഒന്നും ചെയ്യുന്നില്ലെന്നും, പിടിക്കപ്പെടുന്നത് ചെറുകിട ലഹരി വിതരണക്കാർ മാത്രമാണെന്നും അദ്ദേഹം പറഞ്ഞു. കോഴിക്കോട്ട് BJP ലഹരി മാഫിയയ്ക്കെതിരെ സംഘടിപ്പിച്ച നൈറ്റ് മാർച്ച് ഉദ്ഘാടനം ചെയ്യുകയായിരുന്നു സുരേന്ദ്രൻ.



താമരശേരിയിൽ വീട്ടിൽ നിന്ന് MDMA പിടിച്ചെടുത്ത കേസിൽ ഒളിവിലായിരുന്ന പ്രതിയെ മോഷ്ടിച്ച വാഹനം സഹിതം പൊലീസ് പിടികൂടി. പരപ്പൻപൊയിൽ സ്വദേശി ഫഹദാണ് പിടിയിലായത്. ഇയാളുടെ വീട്ടിൽ നിന്ന് 50 ഗ്രാം MDMA കണ്ടെടുത്തിരുന്നു.



ലഹരി ഉപയോഗത്തിനെതിരെ കാസർകോട് ജില്ലാപഞ്ചായത്ത് റിഥം പദ്ധതി നടപ്പാക്കും. ഇതിനായി ബജറ്റിൽ പ്രത്യേക വിഹിതം നീക്കിവെച്ചിട്ടുണ്ട്.

കൂടുതൽ വിവരങ്ങളുമായി കാസർകോട് പ്രതിനിധി P ജഗന്നിവാസൻ.

...(വോയ്സ്).....



പുതുതലമുറ ലഹരിക്ക് അടിമകളായി മാറുന്നത് ഭയാനകമായ കാഴ്ചയാണെന്ന് സാഹിത്യകാരൻ UK കുമാരൻ അഭിപ്രായപ്പെട്ടു. ലഹരി മാഫിയക്കെതിരെ ജനങ്ങളും. ഗവൺമെന്റ് സംവിധാനങ്ങളും ഉണർന്ന് പ്രവർത്തിക്കുന്ന മെന്നാവശ്യപ്പെട്ട് KSU നയിക്കുന്ന "ക്യാമ്പസ് ജാഗരൻ യാത്രയ്ക്ക് " മലബാർ ക്രിസ്ത്യൻ കോളേജിൽ നൽകിയ സ്വീകരണ യോഗം ഉദ്ഘാടനം ചെയ്യുകയായിരുന്നു UK കുമാരൻ.



'വർണ്ണപ്പകിട്ട്' ട്രാൻസ്ജെൻഡർ ഫെസ്റ്റ് തിരുവനന്തപുരം കനകക്കുന്നിൽ ഈ മാസം 16, 17 തീയതികളിൽ നടത്തും. മന്ത്രി ഡോ.R ബിന്ദു നാലാമത് ഫെസ്റ്റ് ഉദ്ഘാടനം ചെയ്യും. ട്രാൻസ്ജെൻഡർ വ്യക്തികൾക്കായി 'അനന്യം' കലാസംഘത്തിന്റെ ആദ്യ അവതരണവും ഇതിന്റെ ഭാഗമായി നടത്തും.



ഇന്ന് ലോക വൃക്കദിനം. വൃക്കരോഗങ്ങളുടെ പ്രതിരോധം, നിയന്ത്രണം തുടങ്ങിയ കാര്യങ്ങളിൽ ജനങ്ങളിൽ അവബോധം ഉണ്ടാക്കുകയെന്ന ലക്ഷ്യവുമായാണ് എല്ലാവർഷവും മാർച്ചിലെ രണ്ടാം വ്യാഴാഴ്ച ലോക വൃക്കദിനം ആചരിക്കുന്നത്.

'വൃക്ക രോഗങ്ങൾ നേരത്തെ കണ്ടെത്തുക, വൃക്കകളുടെ ആരോഗ്യം സംരക്ഷിക്കുക' എന്നതാണ് ഈ വർഷത്തെ പ്രമേയം.



ISL ഫുട്ബോളിൽ കേരള ബ്ലാസ്റ്റേഴ്സ് - ഹൈദരാബാദ് FC മത്സരം സമനിലയിൽ പിരിഞ്ഞു. തലങ്കാനയിലെ GMC ബാലയോഗി സ്റ്റേഡിയത്തിൽ ഇരു ടീമുകളും ഓരോ ഗോൾ വീതം നേടി.



വനിതാ പ്രീമിയർ ലീഗ് ക്രിക്കറ്റിലെ എലിമിനേറ്റർ മത്സരത്തിൽ മുംബൈ ഇന്ത്യൻസ് ഇന്ന് ഗുജറാത്ത് ജയന്റ്സിനെ നേരിടും. മുംബൈയിലെ ബ്രാബൺ സ്റ്റേഡിയത്തിൽ വൈകിട്ട് ഏഴരക്കാണ് മത്സരം. വിജയികൾ ശനിയാഴ്ചത്തെ ഫൈനലിൽ പോയിന്റ് പട്ടികയിൽ ഒന്നാം സ്ഥാനക്കാരായ ഡൽഹി ക്യാപിറ്റൽസുമായി ഏറ്റുമുട്ടും.



മീനമാസ പുജയ്ക്കായി ശബരിമലയിൽ നാളെ നട തുറക്കും. മേൽപ്പാലം ഒഴിവാക്കുന്ന പുതിയ ദർശന രീതിയുടെ ഭ്രയൽ റൺ നാളെ ആരംഭിക്കും. നാളെ പ്രത്യേക പുജകൾ ഉണ്ടാവില്ല. ശനിയാഴ്ച മുതൽ ഈ മാസം 19 വരെ

എല്ലാ ദിവസവും ഉദയാസ്തമയപൂജ, പടിപൂജ, പൂഷ്പാഭിഷേകം എന്നിവ ഉണ്ടായിരിക്കും.



അമേരിക്ക പിടികിട്ടാപുള്ളിയായി പ്രഖ്യാപിച്ച പ്രതിയെ തിരുവനന്തപുരത്ത് നിന്ന് CBI യുടെ സഹായത്തോടെ പൊലീസ് അറസ്റ്റു ചെയ്തു. ലിത്വാനിയൻ പൗരൻ അലക്സേജ് ബെസിയോക്കോവിനെയാണ് രാജ്യം വിടാൻ ശ്രമിക്കുന്നതിനിടെ പൊലീസ് പിടികൂടിയത്. നിരവധി കേസുകളിൽ പ്രതിയായ ഇയാൾക്കെതിരെ US കോടതി നൽകിയ അപേക്ഷയിൽ ഡൽഹി പട്ടാല കോടതിയാണ് അറസ്റ്റ് വാറണ്ട് പുറപ്പെടുവിച്ചത്. പ്രതിയെ കേരള പൊലീസ് പട്ടാല ഹൗസ് കോടതിയിൽ ഹാജരാക്കും.



ഒറ്റയ്ക്ക് താമസിക്കുന്ന മുതിർന്ന സ്ത്രീകളുടെ പരിരക്ഷ ഉറപ്പാക്കാൻ തദ്ദേശ സ്ഥാപനങ്ങൾ ഇടപെടണമെന്ന് വനിതാകമ്മീഷൻ അധ്യക്ഷ P.സതീദേവി നിർദ്ദേശിച്ചു. ഒറ്റയ്ക്ക് കഴിയുന്ന സ്ത്രീകൾ സ്വത്തിന്റെ പേരിൽ പലതരം ചൂഷണങ്ങൾക്ക് ഇരയാവുന്നുണ്ടെന്ന് അവർ കണ്ണൂരിൽ കമ്മീഷൻ അദാലത്തിനുശേഷം പറഞ്ഞു.



പാലക്കാട് ലക്കിടിയിൽ ട്രെയിൻ തട്ടി യുവാവും കുഞ്ഞും മരിച്ചു. ലക്കിടി ഗേറ്റിന് സമീപം പാളം മുറിച്ച് കടക്കുമ്പോഴായിരുന്നു അപകടം. ചെന്നക്കത്തൂർ പൂരം കാണാനെത്തിയ കിഴക്കഞ്ചേരി കാരപ്പാടം സ്വദേശി പ്രഭുവും മകനുമാണ് അപകടത്തിൽപ്പെട്ടതെന്ന് റെയിൽവേ അറിയിച്ചു.



അഭിമുഖങ്ങളിൽ പങ്കെടുക്കുന്ന യുവാക്കൾക്ക് ഇംഗ്ലീഷ് ഭാഷ കൈകാര്യം ചെയ്യാൻ വിജ്ഞാനകേരളം ജനകീയ ക്യാമ്പയിനിന്റെ ഭാഗമായി കാസർഗോഡ് ജില്ലയിൽ ഇംഗ്ലീഷ് ലാബുകൾ സജ്ജമാക്കണമെന്ന് മുൻമന്ത്രി ഡോ. തോമസ് ഐസക്ക് നിർദ്ദേശിച്ചു. വിജ്ഞാനകേരളം ജനകീയ ക്യാമ്പയിൻ റിസോഴ്സ് പേഴ്സൺമാരുടെ പരിശീലന പരിപാടിയിൽ പങ്കെടുക്കുകയായിരുന്നു തോമസ് ഐസക്.



